



L-ASSISTENZA FINANZJARJA GHALL-ISTATI MEMBRI TAL-UE

Il-mekkanizmi ta' assistenza finanzjarja Ewropej għandhom l-għan li jippreservaw l-istabbiltà finanzjarja tal-UE u ż-żona tal-euro, peress li diffikultà finanzjarja fi Stat Membru wieħed jista' jkollha impatt sostanzjali fuq l-istabbiltà makrofinanzjarja fi Stati Membri oħrajn. L-assistenza finanzjarja hija marbuta mal-kundizzjonalità makroekonomika (hija self aktar milli trasferiment fiskali), li tiżgura li l-Istati Membri li jirċievu tali assistenza jimplimentaw ir-riformi fiskali, ekonomiċi, strutturali u superviżorji meħtieġa. Ir-riformi huma miftiehma u stabbiliti f'dokumenti speċifiċi (*memoranda* ta' qbil) ippubblikati fis-sit web [tal-Kummissjoni](#) u, meta jkun rilevanti, fis-sit web [tal-Mekkanizmu Ewropew ta' Stabbiltà](#). Bħala parti mir-rispons tal-UE għall-kriżi tal-COVID-19, tressqu għadd ta' strumenti finanzjarji addizzjonali biex jgħinu lill-Istati Membri jirkupraw u jagħmlu l-ekonomiji tagħhom aktar reżiljenti għax-xokkijiet.

IL-QAFAS LEGALI PRIMARJU

- L-Artikolu 3 tat-Trattat dwar l-Unjoni Ewropea (TUE);
- L-Artikoli 2–5, 119–144 u 282–284 tat-Trattat dwar il-Funzjonament tal-Unjoni Ewropea (TFUE);
- Il-Protokoll 4, 12, 13 u 14 annessi mat-TFUE.

OBJETTIVI

Il-mekkanizmi għall-għoti ta' assistenza finanzjarja lill-Istati Membri huma mfassla biex jippreservaw l-istabbiltà finanzjarja tal-UE u taż-żona tal-euro. Huma elementi fundamentali ta' qafas ekonomiku u ta' governanza aktar b'saħħtu għall-Unjoni Ekonomika u Monetarja ([2.6.4](#)).

KISBIET

A. F'Mejju 2010, l-Istati Membri tal-UE stabbilew mekkanizmu ta' stabilizzazzjoni temporanja li jippreserva l-istabbiltà finanzjarja tagħhom fil-kuntest tal-kriżi tad-dejn sovrani. Huwa jinkludi dawn iż-żewġ programmi ta' self li ġejjin:

1. Il-Mekkanizmu Ewropew ta' Stabilizzazzjoni Finanzjarja ([EFSM](#))

Skont [l-EFSM](#), il-Kummissjoni tista' tissellef total ta' EUR 60 biljun fuq is-swieq finanzjarji f'isem l-Unjoni taħt garanzija impliċita tal-baġit tal-UE. L-EFSM jista' jipprovdi assistenza għall-Istati Membri kollha tal-UE.



Il-mekkanizmu ġie attivat [għall-Irlanda, il-Portugall u l-Greċja](#) (bħala finanzjament tranżitorju).

Minn meta nħoloq il-Mekkanizmu Ewropew ta' Stabbiltà (MES), l-EFSM baqa' fis-seħħ sabiex jindirizza, b'mod partikolari, sitwazzjonijiet eċċezzjonali li fihom raġunijiet prattiċi, proċedurali jew finanzjarji jitolbu l-użu tiegħu, ġeneralment qabel jew flimkien ma' għajnuna finanzjarja tal-MES.

2. Il-Faċilità Ewropea ta' Stabbiltà Finanzjarja ([EFSF](#))

L-EFSF, li kienet stabbilita mill-Istati Membri taż-żona tal-euro bħala mekkanizmu temporanju, għandha kapaċità ta' self effettiva totali ta' EUR 440 biljun. Is-self huwa ffinanzjat mill-bonds tal-EFSF u minn strumenti ta' dejn oħrajn fuq is-swieq kapitali u huwa ggarantit mill-partijiet interessati (l-Istati Membri taż-żona tal-euro).

Il-faċilità ġiet attivata għall-Irlanda, il-Portugall, u l-Greċja. Sa mill-ħolqien tal-MES, l-EFSF ma tipprovdi l-ebda assistenza finanzjarja ulterjuri.

B. F'Ottubru 2012 inħoloq il-mekkanizmu ta' appoġġ permanenti fis-sura tal-Mekkanizmu Ewropew ta' Stabbiltà ([MES](#)), li ġie stabbilit minn [trattat intergovernattiv](#) (jiġifieri barra mill-qafas legali tal-UE).

Il-MES huwa attwalment l-istrument uniku u permanenti għal [assistenza finanzjarja](#) minn Stati Membri taż-żona tal-euro. Huwa għandu kapaċità ta' self effettiva ta' EUR 500 biljun. Is-self huwa ffinanzjat mis-self tal-MES fuq is-swieq finanzjarji, u huwa garantit mill-azzjonisti (l-Istati Membri taż-żona tal-euro).

Il-MES ipprovda assistenza finanzjarja lil [Spanja, Ċipru u l-Greċja](#). Il-Kummissjoni u l-MES stabbilew proċeduri dettaljati [għar-relazzjoni ta' ħidma](#) tagħhom biex jipprovdu għajnuna lill-Istati Membri taż-żona tal-euro.

Il-MES joffri assistenza finanzjarja permezz ta' [strumenti ta' self](#) differenti. Bħala parti mir-rispons tal-UE għall-kriżi tal-COVID-19, l-Istati Membri taż-żona tal-euro qablu dwar strument temporanju ġdid – l-istrument ta' [Appoġġ fil-Kriżi Pandemika](#).

C. [Fis-6 ta' Diċembru 2017](#), il-Kummissjoni għamlet proposta li tibdel il-MES f'Fond Monetarju Ewropew ([FME](#)).

Dan il-korp ġdid ikun ankrat fil-qafas legali tal-UE, filwaqt li fl-istess ħin essenzjalment jippreserva l-istrutturi finanzjarji u istituzzjonali tal-MES. Barra minn hekk, il-FME ikun jista' jipprovdi garanzija ta' kontinġenza komuni għall-Fond Uniku ta' Rizzoluzzjoni (SRF) bħala parti mill-Unjoni Bankarja. F'Marzu 2019, il-Parlament adotta [rizzoluzzjoni](#) dwar il-proposta tal-Kummissjoni. F'Mejju 2013 daħal fis-seħħ it-"Two-Pack", li jikkonsisti f'żewġ regolamenti tal-UE ([472/2013](#) u [473/2013](#)) applikabli għall-Istati Membri li l-munita tagħhom hija l-euro. Huwa wieħed mill-elementi konstitwenti ta' qafas ekonomiku u ta' governanza aktar b'saħħtu fi ħdan l-UEM.

B'mod partikolari, ir-Regolament (UE) Nru 472/2013 isaħħaħ il-proċeduri ta' monitoraġġ u ta' sorveljanza għall-Istati Membri li qegħdin jesperjenzaw diffikultajiet serji, jew huma mhedda minnhom, fir-rigward tal-istabbiltà finanzjarja jew tas-sostenibbiltà tal-finanzi pubbliċi tagħhom.

Skont dan ir-Regolament, il-Kummissjoni tista' tiddeċiedi li tissoġġetta Stat Membru għal sorveljanza miżjuda jekk id-diffikultajiet ta' stabbiltà finanzjarja tiegħu



possibbilment ikollhom riperkussjonijiet fuq il-bqija taż-żona tal-euro. Stat Membru li jitolb assistenza finanzjarja għandu jhejji abbozz ta' programm ta' aġġustament makroekonomiku bi qbil mal-Kummissjoni (li taġixxi flimkien mal-BĊE u, fejn xieraq, mal-FMI).

Il-provvista ta' assistenza finanzjarja għalhekk hija marbuta mal-kondizzjonalità makroekonomika – gabra ta' miżuri li għandhom l-għan li jindirizzaw is-sorsi tal-instabbiltà. Dan jiżgura li l-Istati Membri li jirċievu assistenza bħal din jimplementaw ir-riformi fiskali, ekonomiċi, strutturali u superviżorji meħtieġa.

L-assistenza finanzjarja tingħata f'biċċiet u għalhekk jaf tiġi sospiża jekk l-Istati Membri benefiċjarji ma jikkonformawx mal-obbligi speċifikati fil-programm ta' aġġustament.

D. [Il-bilanċ tal-faċilità ta' assistenza tal-pagamenti](#)

Sa minn Frar 2002, il-faċilità ta' assistenza tal-bilanċ tal-pagamenti (BoP) kienet disponibbli għal Stati Membri mhux taż-żona tal-euro li jkunu għaddejnin minn diffikultajiet fil-finanzjament estern jew ikunu serjament mhedda minnhom.

Is-self, normalment, jieħu l-forma ta' assistenza finanzjarja fuq żmien medju, tipikament f'kooperazzjoni mal-FMI. L-assistenza finanzjarja hija kondizzjonali għall-implimentazzjoni tal-politiki mfasla biex jindirizzaw il-problemi ekonomiċi sottostanti. Għajna finanzjarja għall-bilanċi ta' pagament ingħatat [lill-Ungerija, il-Latvja u r-Rumanija](#).

E. Rispons tal-UE għall-COVID-19

Bħala rispons għall-kriżi tal-COVID-19, l-UE ipprezentat [rispons komprensiv](#) li kien jinkludi għadd ta' strumenti finanzjarji biex jassistu l-isforzi tal-Istati Membri fil-għieda kontra l-kriżi u l-effetti tagħha. Dawn jinkludu l-Istrument Ewropew għal Appoġġ temporanju biex jittaffew ir-Riski ta' Qgħad f'Emerġenza ([SURE](#)) u n-NextGeneration EU ([NGEU](#)), b'mod partikolari permezz tal-Faċilità għall-Irkupru u r-Reżiljenza ([RRF](#))

IR-RWOL TAL-PARLAMENT EWROPEW

Bl-adozzjoni tat-"Two-pack", il-Parlament għen biex jistabbilixxi qafas legali tal-UE għall-governanza ekonomika msaħħa fiż-żona tal-euro, f'termini kemm ta' sorveljanza baġitarja kif ukoll ta' proċeduri għat-teħid ta' deċiżjonijiet u għas-sorveljanza għall-Istati Membri taht programm ta' aġġustament makroekonomiku.

Barra minn hekk, it-"Two-pack" jattribwixxi rwol ta' skrutinju aktar strett lill-Parlament fis-sens li l-kumitat kompetenti jista' jstieden lill-istituzzjonijiet ikkonċernati (il-Kummissjoni, il-Kunsill, il-Grupp tal-euro, il-BĊE u l-FMI) biex jidhlu fi djalogi ekonomiċi mal-Parlament. Il-kumitat kompetenti fil-Parlament għandu d-dritt li jkun infurmat f'diversi okkażjonijiet, jiġifieri meta programm ta' aġġustament makroekonomiku jkun qed jiġi ppreparat u dwar l-implimentazzjoni tiegħu.

Fir-riżoluzzjoni tiegħu dwar il-proposta tal-Kummissjoni li tittrasforma lill-MES f'FME, il-Parlament ippropona li jiġi stabbilit protokoll għal Memorandum ta' Kooperazzjoni interim bejn il-MES u l-Parlament. Il-Memorandum ta' Kooperazzjoni jkollu l-għan li



jtejjeb id-djalogu interistituzzjonali bejn il-MES u l-Parlament u jtejjeb it-trasparenza u l-obbligu ta' rendikont tal-MES.

Barra minn hekk, il-Parlament għandu l-mandat li [jiskrutinizza](#) l-RRF, b'mod partikolari permezz ta' djalogi regolari dwar l-irkupru u r-reżiljenza mal-Kummissjoni.

Cristina Dias

04/2021

